



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និងហិរញ្ញវត្ថុ

ថ្ងៃ អង្គារ ០៦ រោច ខែ ពិសាខ ឆ្នាំ ជូត ទោស័ក ព.ស ២៥៦៤
រាជធានីភ្នំពេញ, ថ្ងៃទី ១២ ខែ ឧសភា ឆ្នាំ ២០២០

សេចក្តីប្រកាសព័ត៌មាន

ស្តីពី

ជំនួយពិភាក្សាការងាររវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន

ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

និងឯកឧត្តម Patrick Murphy ឯកអគ្គរដ្ឋទូតសហរដ្ឋអាមេរិកប្រចាំកម្ពុជា

នាព្រឹកថ្ងៃទី ១២ ខែ ឧសភា ឆ្នាំ ២០២០, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានទទួលជួបពិភាក្សាការងារជាមួយឯកឧត្តម **Patrick Murphy** ឯកអគ្គរដ្ឋទូតវិសាមញ្ញ និងពេញសមត្ថភាពនៃសហរដ្ឋអាមេរិកប្រចាំកម្ពុជា ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** បានថ្លែងអំណរគុណយ៉ាងជ្រាលជ្រៅ ចំពោះរដ្ឋាភិបាល និងប្រជាជនសហរដ្ឋអាមេរិក ដែលបានផ្តល់ហិរញ្ញប្បទានយ៉ាងច្រើនសម្រាប់បំពេញតម្រូវការអភិវឌ្ឍន៍នៅកម្ពុជា ដោយផ្ដោតជាពិសេសលើវិស័យសុខាភិបាល, អប់រំ, បរិស្ថាន, កសិកម្ម និងអភិបាលកិច្ចនិងការអភិវឌ្ឍតាមបែបប្រជាធិបតេយ្យ ។ សហរដ្ឋអាមេរិក ក៏បានផ្តល់ជំនួយបច្ចេកទេសសម្រាប់ការងារកែទម្រង់ថវិកាក្រោមក្របខ័ណ្ឌនៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈផងដែរ ។ លើសពីនេះ, ក្នុងបរិការណ៍ដែលកម្ពុជាក៏ដូចជាបណ្តាប្រទេសនានាលើសកលលោកកំពុងប្រឈមនឹងការរីករាលដាលនៃជំងឺកូវីដ ១៩ នេះ, កម្ពុជា ខិតខំប្រឹងប្រែងក្នុងការគ្រប់គ្រងសេដ្ឋកិច្ចឱ្យមានស្ថេរភាព ដោយបានដាក់ចេញវិធានការណ៍អន្តរាគមន៍ជាបន្តបន្ទាប់ ជាមួយនិងគោលនយោបាយកែតម្រូវខ្សែច្រវាក់ផលិតកម្មឱ្យស្របតាមតម្រូវការទីផ្សារ ដើម្បីរក្សាអត្រាគ្មានការងារឱ្យនៅក្នុងកម្រិតទាប ។ ជាមួយគ្នានេះ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ក៏បានថ្លែងអំណរគុណផងដែរចំពោះឯកឧត្តម **Patrick Murphy** ដែលកន្លងមក ក៏ដូចជានៅក្នុងអាណត្តិការទូតរបស់ឯកឧត្តមនៅកម្ពុជា ចំណងមិត្តភាព និងកិច្ចសហប្រតិបត្តិការរវាងប្រទេសទាំងពីរ **កម្ពុជា-អាមេរិក** ត្រូវបានពង្រឹង និងពង្រីកជាបន្តបន្ទាប់ ។

ឯកឧត្តមឯកអគ្គរដ្ឋទូត **Patrick Murphy** បានវាយតម្លៃខ្ពស់ចំពោះកិច្ចខិតខំរបស់រាជរដ្ឋាភិបាលកម្ពុជាក្នុងការគ្រប់គ្រងសេដ្ឋកិច្ច ក្នុងស្ថានភាពនៃជំងឺកូវីដ ១៩ នេះ ក៏ដូចជាបានចាត់វិធានការបានយ៉ាងល្អប្រសើរចំពោះការរីករាលដាលនៃជំងឺកូវីដ ១៩ ។ ជាក់ស្តែង, នៅកម្ពុជាមានករណីឆ្លងតិច ការព្យាបាលមានប្រសិទ្ធភាពខ្ពស់ និងមិនទាន់មានករណីមរណភាពដោយសារជំងឺកូវីដ ១៩ នៅឡើយ ។ ជាមួយនេះ, សហរដ្ឋអាមេរិកបានផ្តល់ជំនួយជូន

រាជរដ្ឋាភិបាលកម្ពុជាសម្រាប់ប្រយុទ្ធនឹងជំងឺនេះ គិតជាទឹកប្រាក់ប្រមាណ ៣,៥ លានដុល្លារអាមេរិក ។ រដ្ឋាភិបាលសហរដ្ឋអាមេរិកនឹងបន្តជួយគាំទ្រ និងផ្តល់ហិរញ្ញប្បទានបន្ថែមទៀតជូនរាជរដ្ឋាភិបាលកម្ពុជាដើម្បីបង្ការ ទប់ស្កាត់ និងឆ្លើយតបនឹងការរីករាលដាលនៃជំងឺកូវីដ ១៩ នេះ ។ ឆ្នាំ ២០២០ គឺជាខួបទី ៧០ ឆ្នាំ នៃចំណងការទូតរវាងកម្ពុជា និងសហរដ្ឋអាមេរិក, ក្រៅពីគម្រោងអភិវឌ្ឍន៍, សហរដ្ឋអាមេរិកគ្រោងនឹងផ្តល់ជំនួយបច្ចេកទេសដល់រាជរដ្ឋាភិបាលកម្ពុជាសម្រាប់សិក្សាលើគម្រោងហេដ្ឋារចនាសម្ព័ន្ធធំៗ ដែលត្រូវការជំនាញបច្ចេកទេសខ្ពស់ ។ ឯកឧត្តមឯកអគ្គរដ្ឋទូតជឿជាក់ថា ក្នុងឆ្នាំ ២០២០ នេះ កិច្ចសហប្រតិបត្តិការរវាងប្រទេសទាំងពីរនឹងផ្តល់នូវលទ្ធផលប្រកបដោយផ្លែផ្កាកាន់តែធំធេងថែមទៀត ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** បានសម្តែងនូវអំណរគុណចំពោះរដ្ឋាភិបាលសហរដ្ឋអាមេរិកដែលបន្តជួយដល់រាជរដ្ឋាភិបាលកម្ពុជាក្នុងការប្រយុទ្ធនឹងជំងឺកូវីដ ១៩ ពិសេស សម្រាប់វិស័យសុខាភិបាល ក៏ដូចជាសម្រាប់វិស័យសេដ្ឋកិច្ច ស្របពេលដែលដៃគូអភិវឌ្ឍន៍នានាកំពុងជួយដល់រាជរដ្ឋាភិបាលកម្ពុជាយ៉ាងសកម្មផងដែរ ។ ការជួយឧបត្ថម្ភគាំទ្រដល់កម្ពុជាក្នុងគ្រាដ៏លំបាកនេះ មានតម្លៃធំធេងមិនអាចកាត់ថ្លៃបានសម្រាប់រាជរដ្ឋាភិបាល និងប្រជាជនកម្ពុជា ។ ទន្ទឹមនេះ, រាជរដ្ឋាភិបាលកម្ពុជា មានសេចក្តីសោមនស្សរីករាយក្នុងការសហការជាមួយដៃគូអភិវឌ្ឍន៍នានារួមទាំងសហរដ្ឋអាមេរិក ដើម្បីអនុវត្តគោលនយោបាយប្រយុទ្ធនឹងជំងឺកូវីដ ១៩, ទ្រទ្រង់ដល់កំណើនសេដ្ឋកិច្ច, និងតំរូវការសង្គម ជាពិសេស ផ្ដោតលើការជួយដល់ប្រជាជនក្រីក្រ និងជនងាយរងគ្រោះ ។

ជាទីបញ្ចប់ ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** បានថ្លែងអំណរគុណជាថ្មីម្តងទៀតដល់រដ្ឋាភិបាល និងប្រជាជនសហរដ្ឋអាមេរិកដែលបានរួមរីករាយនឹងផ្លែផ្កាផលការអភិវឌ្ឍសេដ្ឋកិច្ច និងសង្គមនៅកម្ពុជា ។

